

Van der Saar leingir

39 ára gamli Edwin Van der Saar tekur eftir øllum at døma eitt ár afturat við Manchester United. Tað skivrar News of the World. – Mær dámar framvegis spælið fult so væl, og tí havi eg tikið avgerð um at skriva undir nýggjan eitt-ára sáttmála. Felagið vil hava meg her, og eg vil fegin verða her, sigur stóri hollendski málverjin við blaðið. Van der Saar hevur drigist við skaðar hetta kappingarárið, eins og kona hansara herfyri fekk blóðtøpp. Men sjálvur sigur málverjin, at konan hevur tað munandi betur nú, og at hetta ikki er nøkur forðing fyri at taka enn eitt ár millum stólparnar á Old Trafford.



Roknaði ikki við Arsenal

Tað kom óvart á mong, tá ið Arsenal gjørdi avtalu við verjuspælaran Sol Campbell fyrr í ár, og Campbell sjálvur hevði eisini ilt við at trúgva fyrispurninginum frá Arsenal. – Eg trúði ikki, at eg nakrantíð aftur fór at spæla fyri Arsenal. Eg hevði nøkur tilboð, men tá ið Arsenal gjørdi vart við seg, var tað lætt at velja, sigur Campbell. Fyribils hevur Campbell sáttmála við Arsenal fram til summarsteðgin.



Aftast frá vinstru: Nansy Mikkelsen, Jónvá Hansen, Helga Guttesen, Annika Niclasen, Vivian Joensen, Helen Skaalum Lisa Niclasen. Fremst frá vinstru: Betina Egholm, Heidi Christiansen, Annika á Stongum, Katrin Mikkelsen, Tórfríð Tavsén, Ann-Britt Thomassen, Hervør Hansen.

Mynd: Álvur Haraldsen

Servutrýstið gav sigurin

Tórfríð Tavsén, sum spælir livero hjá SÍ, helt steypafinaluna hjá kvinnunum hava alt, sum ein finala skal hava. – Hetta var ræðuliga spennandi, men eisini øgiliga stuttligt. Vit vóru øgiliga svingandi, tí tá tað gekst væl, gekk tað sera væl, men líka so illa gekk tað, tá tað gekk illa, segði hon, eftir at hon hevði fingið gullheiðursmerkið um hálsin. – Vit høvdu gott servutrýst, og tað var eisini taktikkurin hjá okkum. Vit skuldu hava góðar servur, tí tá fingur tær hjá Drátti ikki móttøkurnar at koyra og tí einki álop. Tá vit hildu avtalurnar, gekk tað, sum vit vildu hava tað at ganga.

hil

Ein ordans finala

Bæði í øðrum og fjórða setti í kvinnufinaluni var Helga Guttesen tann spælarin hjá SÍ, ið hevði síðstu hond á bóltinum, áðrenn SÍ vann tey bæði settini, so einki var at siga til, at hon var fegin eftir steypasigurin. – Vit høvdu kanska ikki væntað, at tað fór at blíva so spennandi, men eg haldi, at tað var deiligt, at vit kundu geva áskoðarunum eina soverðna finalu við fimm settum og tí heila, segði hon beint eftir dystin. – Eg haldi, at hetta var ein ordiliga finala og eisini ein ordiliga góður dystur at spæla. Tí tað síðsta var ivasamt, um Karin Mikkelsen fór at verða klár til finaluna, tí hon hevði koykt fótin undir síðstu venjingini hóskvöldið, men tá avtornaði, var hon við frá byrjan til enda. – Vit vóru kanska eitt sindur nervøsar, men eg haldi ikki, at tað sást á Karini, at hon hevði skaða. Og tað var ordiliga deiligt, at hon var við, sigur Helga Guttesen.

hil

Tær hava royndirnar – vit hava børnini...

Sum hinar á liðnum hjá Drátti, var Herborg á Mýrini vónbrotin eftir tapið fyri SÍ í steypafinaluni leygardagin. – Tá tú tapir ein fimmsettara, er tað so lítið, sum skal til aftrat, so tað er sjálvandi øgiliga keðiligt at tapa soleiðis, staðfesti hon eftir finaluna. – Men vit eru nøgðar við okkara avrik í dag, tí tað hevur gingið øgiliga illa hjá okkum í ár. Fimm av teimum, sum vóru fastar á liðnum í fjør, eru ikki við í ár, men tær ungu, sum ikki hava spælt í bestu deildini fyrr, eru komnar inn og hava gjørt tað væl. Herborg nevndi eisini tosið um, at liðið hjá Drátti var so nógv eldri og royndari enn liðið hjá Drátti, men hon helt ikki, at Dráttur hevði eitt lið, sum hevði fleiri royndir enn SÍ – heldur tvørturímóti. – Vit hava 19 børn á liðnum móti einum hjá teimum, og flogbóltsliga eru tær líka gamlar sum vit, tí tær hava vant við fullari ferð í átta ár, meðan vit allar hava verið burtur frá flogbóltinum við jøvnum millumrúmi, segði hon. – Tær hjá SÍ hava spælt saman og havt sama liðið í fleiri ár, og tað helt eg vera munin á liðnum í dag.

hil